

అశక్తత

దుర్వాసశాస్త్రి ఇంట్లో అడుగుపెట్టేసరికి మంచంలో ముసలమ్మ మూలుగు తోంది. అతను కాళ్ళయినా కడుక్కోకుండా ఆమె దగ్గరకెళ్ళి అక్కడే వున్న మామిడిచెక్క ముక్కాలిపీట లాక్కుని కూర్చున్నాడు.

“వచ్చావా నాయనా, ఊ... ఊ...” అంది. ఆయాసపడుతూ.

“ఏమైందమ్మా! ఎలా వుంది? బాధగా వుందా? ఏమిటో సరిగ్గా చెప్పు” అన్నాడు శాస్త్రి.

“ఏం చెప్పుకోను నాయనా! ఒకటా రెండా! అన్నీ బాధలే. కడుపులో మంటగా వుంది. కాళ్ళూ చేతులూ లాగేస్తున్నాయి-విపరీతమైన నీరసం....” ఆమె ఒక్కసారి మూల్గింది.

“డాక్టరు రాలేదా”

“ఆ వచ్చాడు. రాకనే! అవి తినాలి ఇవి తినాలి అంటారు అవి కుదిరేవా పెట్టేవా” అంది.

మరింకేం మాట్లాడాలో తెలీక శాస్త్రి నెమ్మదిగా లేచి కాళ్ళీడ్చుకుంటూ పెరట్లో కెళ్ళాడు.



సంప్రదాయ సిద్ధమైన వైదిక కుటుంబంలో పుట్టడంవల్ల అతనికి దుర్వాస శాస్త్రి అని పేరు పెట్టారుగానీ, నిజానికది అతని కేమాత్రం నప్పని పేరు.

చిన్ననాటినుండి, సాత్వికంగా, నిశ్శబ్దంగా, నిర్లిప్తంగా పెరిగి పెద్దవాడై, తన

మనస్తత్వానికి సరిపడా గుమాస్తాగిరిని ఎంపిక చేసుకుని, అందులోనే స్థిరపడిపోయేడు. అతనికి వచ్చిన మాటలు మొత్తం నూరో, నూటపాతికో వుంటాయి. ఎంతో అవసరం వస్తేగానీ ఒక్కమాట పలకడు. ఎక్కువ ఊ... ఆ... లతో గడిపేస్తాడు. ఎరుగున్న వాళ్ళు అతని గురించి నోట్లో నాలుక లేదని అంటూ ఉంటారు. ఎరిగి ఎరగని వాళ్ళు నాలిముచ్చు అంటారు. ఏది ఏమైనా చిత్రమేమిటంటే కోపమంటే ఎరగన అతని పేరు మాత్రం దుర్వాసశాస్త్రి మొదటిసారిగా అతన్ని చూసినవాళ్ళు అతనేదో ఆపదలో వున్నాడేమో అనుకుంటారు.

అతనికి తండ్రి దగ్గరనుండి వచ్చిన ఆస్తిపాస్తులేమీ లేవు. ఏదో కొంత ఇత్తడి సామాను, రెండు రాగి చెంబులు తండ్రి గుర్తుగా వుండిపోయాయి. తల్లి చిన్నప్పుడే పోయింది. అయితే మంచంలో ముసలమ్మ అతని తల్లికి పినతల్లి కూతురై శాస్త్రికి తల్లి హోదాలో యింట్లో చేరింది.

శాస్త్రి నోరు లేనివాడవడం వల్ల అతని భార్య కాంతం నోరున్న మనిషిలా అనిపిస్తుంది. కానీ ఆమె నిజంగా తెలివైనదీ వ్యవహార జ్ఞానం కలదీనూ. నెల తిరిగేసరికి వచ్చే నాలుగు రాళ్ళూ తప్ప, నాలుక పీక్కున్నా పైసా పై సంపాదన లేని సంసారమది.

ముసలమ్మకి రెండెకరాల పొలం, పాత పెంకుటిల్లు వున్నాయి. ఇటూ అటూ బంధువులేవరూ లేరు. చూసేవారూ ఓదార్చేవారూ అసలే లేదు. ముసలమ్మ ఆస్తికి సర్వహక్కుదారిణి. అందుకే ఒక సుముహూర్తాన దుర్వాసుడి యింటికొచ్చి కూర్చుంది.

“నాయనా! నువ్వు నీ పెళ్ళాం నన్ను మంచిగా చూసుకుంటే నా ఆస్తిని నీ పేర రాసిపోతా” నని చెప్పింది.

నిజానికి ఇలాంటివంటే శాస్త్రికి భయం, ఎందుకొచ్చిన గోల అనే చిరాకు. కాని శాస్త్రి తన అభిప్రాయం చెప్పేలోగా ఆమె ఇల్లంతా బచ్చలి పాకినట్లు పరచుకొని, సర్వహక్కులూ సంతరించుకుంది. కోడలు పిల్ల వేడిగా ఇంత అన్నం వండి, కంచంలో పెట్టే ఏర్పాటు చేసుకుంది. శాస్త్రికి పూర్తిగా విషయం అర్థమయ్యేసరికి ఆమె ఇంట్లో మంచం మహారాణిగా స్థిరపడిపోయింది.

“ఆ ముసలదాన్ని మనింట్లో ఎందుకు? ఎక్కడికైనా పంపేద్దాం. మనం పడలేం” అన్నాడు శాస్త్రి భార్యతో.

కాంతం భర్తవైపు సౌమ్యంగా చూసింది. గొంతులో మార్గవాన్ని నింపుకుని నెమ్మదిగా చెప్పడం మొదలుపెట్టింది.

“మనకా యిద్దరు ఆడపిల్లలు. ఆస్తి చూడబోతే ఏమీ లేదు. ఇంకా మీ నాన్నగారు పోయినప్పుడు చేసిన అప్పులో మూడొందలు మిగిలే వుంది” ఆమె ఆగి ఊపిరి తీసుకుంది.

“అంటే ఏమంటావు” అన్నాడు.

“ఏముంది అనటానికి - ఆమె ఆ వున్న రెండెకరాలు, యిల్లా రాస్తానంది. ఆమె మంచాన పడినా చేసేది నేనూ, నా పిల్లలు ఫర్వాలేదులెండి. అన్నీ చెందనాడు కుంటే ఎలాగూ మరి” అంది.

అతనొక్క క్షణమాగి “ఆస్తి యిచ్చేదెంతో వచ్చేదెంతో” అన్నాడు.

“ఆ భయం లేదులెండి, నే నా కాగితాలు చూశాను” అంది. ఆమె మాటల్లోని ధీమావల్ల ఆమె ప్లీడరు గుమాస్తాకి చురుకైన కూతురని శాస్త్రీకి మరొక్కసారి గుర్తుకొచ్చింది!

చేయి కడుక్కుని వస్తుంటే భార్య మెడలో తళుక్కున మెరిసే బంగారు గొలుసు కనబడింది. అతనికి విషయం అర్థమైంది.



శాస్త్రీ ఇంట్లో అడుగుపెడుతుంటే పక్కీంటి బొజ్జ సాంబయ్య గున గున బయట కొస్తూ కనిపించాడు. శాస్త్రీ స్వభావం ప్రకారం తలొంచుకుని పక్కకి తప్పుకోబోయాడు.

“ఏమోయి - అయిందీ ఆఫీసు - ఉద్యోగం” అన్నాడాయన.

“అయిందండీ” అంటూ లోపలి కడుగు పెట్టేసరికి ముసలమ్మ సన్నాయి నొక్కులు నొక్కుతోంది.

“నాయనా బజారునుంచి వస్తావు కదా! ఏ పండో ఫలమో తెచ్చి నా ముఖాన పడేయకూడదా నాయనా! నోరు చచ్చి ఏడుస్తున్నాను” అంది.

శాస్త్రీకి నిజమే అనిపించింది. తనెప్పుడూ ఆ సంగతే ఆలోచించలేదు. ఆమె ఆస్తిసంతా తనకే యివ్వబోతుంటే తనా మాత్రం చెయ్యడం ధర్మమే కదా అనుకున్నాడు. ఆ క్షణం పశ్చాత్తాపంతో మనసు చిన్నబోయింది.

మర్నాడు ఇంటికొస్తూ పావుకిలో ద్రాక్షపళ్ళు పట్టుకొచ్చి ముసలమ్మ చేతిలో పెట్టాడు. ఆమె ముఖం వికసించింది. అతనికి తృప్తిగా అనిపించింది.

శాస్త్రీ వరుసరగా ఏదో ఒకటి కొని రోజూ తేవడం మొదలుపెట్టాడు - అయితే అతను ముసలమ్మలో చిత్రమైన అసంతృప్తిని గమనించడం మొదలుపెట్టాడు.

“ద్రాక్షపళ్ళు తెచ్చావేం నాయనా! పులుపు, పళ్ళు లాగేశాయి. రాత్రంతా బాధపడిపోయాను. మంచినీళ్ళు తాగినా జీవ్వన సలిపేశాయి” అని ఒకరోజునంటే -
 బత్తాయిపళ్ళు జలుబు నాయనా! అవెందుకు తెచ్చావు అని మరోసారి అంటే,
 “ఏపిల్ పళ్ళు నాకెందుకు నేనేమైనా చంటిపిల్లనా? అయినా బోలెడు ఖరీదూ”
 అంటూ సణిగి సాగదీసేది ఇంకొకనాడు.

శాస్త్రీకి రోజు రోజుకి చిరాకు పెరిగిపోతుంది. ఈ ముసలిదాన్ని ఎలా సంతృప్తిపరచాలో తెలీడంలేదు. భార్యతో చెప్తే కాస్త ఓపిక పట్టమంటుంది.



ఆ రోజు చిరాకుగా వుండి ఆఫీసునుండి బాగా ముందుగా బయలుదేరి యింటి ముఖం పట్టాడు. అలవాటుగా ముసలమ్మకోసం ఏదైనా కొందామని వెళ్ళి పాలకోవా పావుకిలో తీసుకొని బయలేదేరాడు.

ఇంటి వరందాలో అడుగు పెడుతుంటే లోపల్నించి మాటలు వినబడుతున్నాయి. ఆసక్తిని చంపుకోలేక అక్కడే నిలబడి చెవులు రిక్కించాడు.

“ఇదిగో అమ్మాయ్ ఏదో ఒకటి రోజూ తెస్తాడు. బాగానేవుంది. నువ్వు వాడు తెచ్చిన ప్రతీదానికీ ఆనందించటం మొదలుపెడితే వాడు మూడో రోజు నెత్తికెక్కి కూర్చుంటాడు. వాడైమైనా కన్నకొడుకా! ఏదో నీ దబ్బు కాశపడి నీకు చాకిరీ చేస్తున్నాడు - అది కాదని యిది - ఇది కాదని అది అడుగు. చచ్చినట్టు తెస్తాడు. పోనీ కన్న కొడుకైతే కపుడుతీపితో చేస్తాడనుకోవచ్చు. ఒక్కటే గుర్తుపెట్టుకో - తెచ్చిందేదీ బాగుందనకు ఏదో పెద్ద ముందావాడ్ని. నీ మంచికే చెప్తున్నాను.” అంటూ నెమ్మదిగా - ఆయాసపడుతూ పక్కంటి బొజ్జ సాంబయ్య ముసలమ్మకి ఉపదేశిస్తున్నాడు.

దూరంగా పెరట్లో భార్య చెంగుపరుచుకుని నిద్రపోతూ కనిపించింది.

శాస్త్రీకి జీవితంలో మొదటిసారిగా విపరీతమైన కోపమొచ్చింది. ముసలమ్మ రోజూ సణుగుతున్న కారణం అతనికి స్పష్టమైంది. కోపంతో బాటుగా అతని బుర్రకూడా చురుగ్గా పనిచెయ్యడం మొదలుపెట్టింది.

ఇప్పుడీ క్షణంలో సాంబయ్యతో తగాదా పెట్టుకుని ముసలమ్మ మనసు కష్టపెట్టి, తను రసాబాషు కావడం అతనికి వివేకంగా అనిపించలేదు - ఈ రోజే దాక్టరు చెప్పాడు - శిథిలమైపోయిన ముసలమ్మ మహా అయితే మూడు నెలలకంటే బతకదని - అందుకే ఒక ఆలోచన మస్తిష్కంలో తళుక్కుమంది.

దుర్వాసశాస్త్రి శాంతంగా లోపల అడుగుపెట్టాడు.

సాంబయ్య గతుక్కుమన్నా, అనుభవజ్ఞుడు కనుక అంతలోనే సర్దుకున్నాడు.

శాస్త్రి అక్కడే స్థూలు లాక్కుని కూర్చున్నాడు. సాంబయ్య లేవబోయాడు.

“కూర్చోండి బాబాయ్ గారు” అంటూ పాలకోవా పొట్లం విప్పి ఒక బిళ్ళ ఆయన చేతిలో పెట్టాడు. ముసలమ్మకో బిళ్ళ యిచ్చాడు.

“నువ్వు నిజంగా అదృష్టవంతురాలివమ్మా, కన్న కొడుకులు కూడా యిలా చెయ్యరు” అంటూ కొంతసేపు భజన చేశాడు సాంబయ్య. అతను మాట్లాడినంతసేపూ శాస్త్రి వంటికి కారం రాసినట్లు బాధపడ్డాడు. అయినా పెదవి విప్పలేదు.


‘ముసలి వెధవ! నీ బుద్ధి నాకు తెలుసులేరా, నీ నోరెలా మూయించాలో నాకు బాగా తెలుసురా’ అని మనసులో కసితీరా తిట్టుకున్నాడు.

ముసలమ్మ “జిహ్వా లేచొచ్చిందిరా నాయనా” అంటూ తింది.

ఆనాటి నుండి ముసలమ్మకేం తెచ్చినా అందులో కొంత భాగం సాంబయ్యకి యిచ్చేసరికి అతనికి నోరు మూతపడింది. ముసలమ్మ ఆమె సహజ ధోరణిలో ఆనందంగా వుంటోంది.

అయితే రోజు రోజుకీ శాస్త్రిలో కోపం, కసి, ద్వేషం రగిలి అతనిలో శాంతిని హరిస్తున్నాయి. సాంబయ్యకి రోజూ ఏదో ఒకటి లంచం పెట్టి అతని నోరు మూయిస్తూ - మనసులో అతన్ని శాపనార్థాలు పెట్టుకునేవాడు.

సాంబయ్యని అల్లరిపాలు చెయ్యాలని కసితో ముసలమ్మ మరణం కోసం ఆత్రుతగా ఎదురు చూడటం మొదలుపెట్టాడు శాస్త్రి.



ఆ రోజు రానే వచ్చింది. ఒక రాత్రంతా బాధపడి ముసలమ్మ కన్నుమూసింది. ఆస్తి శాస్త్రికి వచ్చేలా అన్ని ఏర్పాట్లూ అంత క్రితమే చేసేసింది.

పోతుండని తెలిసినా, ఎదురుచూసినా నిజంగా కట్టెగా మారిపోయిన ముసలమ్మని చూసి శాస్త్రి ఘొల్లుమన్నాడు.

అన్ని ఏర్పాట్లు లోటు లేకుండా చేయించాడు. కాస్త స్థిమిత పడ్డాక సాంబయ్య విషయం గుర్తుకొచ్చింది. ఇప్పుడే బాగుండదు. మరి నాలుగు రోజులు పోనీ అని సరిపెట్టుకున్నాడు.

పన్నెండు రోజులూ అయిపోయాయి. తను సాంబయ్యకి బుద్ధి చెప్పడంలో జాప్యం చేస్తున్నానని శాస్త్రికి పదే పదే అనిపించసాగింది. అయితే వెంటనే నడుం

కట్టి సాంబయ్య ఇంటి మీద కెళ్ళి, విషయం చెప్పి, నాలుగూ దులిపి, గడ్డిపెట్టి రావడానికి తగినంత ఊపు రావడం లేదు. అయినా అతనా విషయం వదిలేయదల్చు కోలేదు తను పరోక్షంగా సాంబయ్యవల్ల పడిన వేదన అతని మనసులోంచి తొలగి పోలేదు.

అందుకే కూడదీసుకున్న కోపంతో కల్పించుకున్న కసితో, ఎంతో ఘాటుగా చెప్పాలనుకున్నవి, ఎంతవరకు చెప్పగలనా అనే సంశయంతో అతనా రోజు బయలు దేరాడు.

తనని మానసికంగా కృంగదీసి బాధించిన సాంబయ్యని క్షమించకూడదను కున్నాడు. వాళ్ళ యిద్దరబ్బాయిలతో చెప్పి బుద్ధి చెప్పించాలనుకున్నాడు. ఇంకా ఎన్నో అనుకున్నాడు.

ఆ ఇంటి ముంగిటికి వెళ్ళి గేటు తీసేసరికి అతనిలో ఏ ఉద్వేగమూ లేకుండా పోయింది. విషయం ఎలా మొదలుపెట్టాలా అనే తడబాటు కూడా అతనికి కలిగింది. అగ్ని ప్రమాదంలో కాలి మసైపోయిన కొంపలా వుంది అతని మనసు.

అడుగులో అడుగువేస్తూ లోపలికెళ్ళి సంశయంగా వరండాలో నిలబడ్డాడు.

“ఒరేయ్. మీరు కన్నకొడుకులు కారురా, రాక్షసులు. ఏం? నేనేం తక్కువ ఆస్తి యిస్తున్నానని నా మాట పట్టించుకోరు. నా బాగుచూడరు? మూడునాళ్ళగా మంచనాపడితే కనీసం డాక్టర్ని పిలవమంటే పిలవరు. ఆ దుర్వాసశాస్త్రి ఆ ముసలమ్మకి కన్నకొడుకు కూడా చేయనంత చాకిరీ చేశాడు. ఎంత ప్రేమగా చూసేవాడు. రోజూ పది నిముషాలు ఆమెతో మాట్లాడితేగాని వెళ్లేవాడు కాదు. ఆమెకేది తెచ్చినా ఎంతో ప్రేమగా “బాబయ్యగారూ తినండి” అనేవాడు. ఎందుకురా వెధవ పిల్లలు? కంటేనే నా పిల్లలు? ఆ ముసలమ్మ వాణ్ణి నవమాసాలూ మోసి కనలేదే - మంచితనం మనిషిలో వుండాలిరా” సాంబయ్య గొంతు శ్లేష్మంలో గరగరమంది.

శాస్త్రి నిలువునా నీరైపోయాడు. అతననుకున్నదొకటి జరిగిందొకటి.

ఎన్నో మాటలతో సాంబయ్యని పొడవాలని వచ్చిన శాస్త్రి బలహీనుడైపోయాడు. తన గురించి ఇలా అనుకునే సాంబయ్యని ఇప్పుడు కొడుకుల ముందు తనే మనగలడు?

శాస్త్రి వెనక్కి తిరిగాడు.

“ఎవరు కావాలండీ” అన్న చిన్నపిల్ల మాటలకి -

చేసేది లేక “సాంబయ్య...గారు” అన్నాడు.

“తాతయ్య లోపలున్నాడు” అందా పిల్ల. లోపలికి అడుగుపెట్టాడు.

“ఏం నాయనా రా. రా లోపలికి. ఇలా కూర్చో. నా అవస్థ చూశావా ఎలా వుందో” అంటున్న సాంబయ్య కళ్ళల్లో నీటి ఛోరకమ్మింది.

“ఏం లేదు. మీరు కనిపించకపోతే, వంట్లో బాగోలేదేమో...” మరింక మాట్లాడలేక పోయాడు శాస్త్రి.

“నీకెప్పుడూ అభిమానమే నాయనా! ముసలమ్మ అదృష్టవంతురాలు. నీలాంటి కొడుకు దొరకటం పూర్వజన్మ సుకృతం! కడుపార కంటేనే పిల్లలా” ఆయనింకా మాట్లాడుతూనే వున్నాడు. ఆయాసపడుతూ మధ్యలో ఆగుతూ. శాస్త్రికి ఏమీ వినిపించడం లేదు. మనసు మొద్దుబారి వుంది.

కాస్సేపు కూర్చుని లేచి ఇంటిముఖం పట్టాడు. శత్రువుల్ని కాల్చిపారేద్దామని వెళ్ళిన సైనికుడు శత్రువుని ఓదార్చి, గాయాలకు కట్టు కట్టి తిరిగి వచ్చినట్లు శాస్త్రి ఇల్లు చేరి ఉస్సురంటూ కుర్చీలో వాలిపోయాడు.